

**Diskors mill-Onorevoli Anton Tabone**

**Speaker tal-Kamra tad-Deputati**

**Parlament ta' Malta**

**fl-okkazzjoni tal-kommemorazzjoni**

**tas-*SETTE GIUGNO***

**L-Erbgha, 7 ta' Ġunju 2000**

Dan hu l-jum u din is-siegħa;  
Issir l-għaqda, isir il-patt;  
'Kk ma taqbdux fil-ħarba tiegħu,  
Dan iż-żmien ma jerga' qatt.  
Dun Karm

Hija haġa ta' min ifaħħarha li ta' kull sena nfakkru solennement il-ġrajjet glorjużi tas-*Sette Giugno*. Fl-epopea ta' pajjiżna f'it huma l-annali li jqanqlu daqshekk emozzjoni fil-memorja kollettiva tal-Maltin.

It-tifkira tas-*Sette Giugno* hija l-ewwel nett tifkira ta' kif il-vittmi taw demmhom għal Malta, ċta' kif offrew is-sagrificċju estrem fuq l-artal tal-patrija. Nies komuni ta' ebda pretensjoni jew ambizzjoni mietu biex pajjiżhom jakkwista l-libertà. Tkun verament ħasra u ta' mistħija nazzjonali jekk xi darba ninsewhom.

Iżda t-tifkira tas-*Sette Giugno* għandha wkoll tifsira kbira nazzjonali għaliex l-istess episodju mmarka wkoll pass 'il quddiem fil-mixja kostituzzjonali ta' Malta li ahna l-Parlamentari u l-Maltin u l-Għawdxin kollha qed ingawdu minnha llum.

Il-Parlament Malti, li ta' kull sena jfakkur denjament dan l-episodju, jaf it-tnissil tiegħu wkoll għall-avveniment kbir li ntiseg mal-episodju tas-*Sette Giugno*. Huwa tajjeb li nfakkru għax donnu qatt ma tajna l-gieħ li jixraq lill-Assemblea Nazzjonali li fl-1919 fethet it-triq għall-Kostituzzjoni rappreżentattiva li rrizultat fl-ewwel Parlament Malti.

Is-*Sette Giugno* u l-Assemblea Nazzjonali huma magħquda flimkien mhux biss għax it-tnejn mexxewna 'l quddiem kostituzzjonalment, iżda għaliex l-istorja tagħhom kif minsuġa tgħaqqadhom.

L-hekk imsejha Assemblea Nazzjonali kienet frott ta' inizjattiva li ha Dott. Filippo Sceberras f'Novembru 1918, meta kiteb ittra fil-ġurnal "Malta" jistieden lill-korpi kostitwiti kollha ta' dak iż-żmien jibagħtu rappreżentant biex tiġi formulata petizzjoni popolari għal-libertajiet ta' Malta. Bejn Novembru 1918 u Frar 1919 kull għaqda f'Malta qablet li tibgħat din ir-rappreżentanza.

L-ewwel seduta saret fil-25 ta' Frar tal-1919 u fost il-ħafna delegati kien hemm numru ġmielu ta' nies li 'l quddiem kellhom ikollhom parti attiva ħafna fl-istorja politika ta' Malta. Biżżejjed ngħid li sitt persuni li 'l quddiem kellhom ikunu l-ewwel sitt Prim Ministri ta' Malta kienu jirrappreżentaw xi għaqda jew oħra f'din l-Assemblea. Dawn kienu Ġuże Howard, Ugo Mifsud, Francesco Buhagiar, Gerald Strickland, Pawlu Boffa u Nerik Mizzi. F'dik il-laqgħa tal-25 ta' Frar, 1919 giet ivvotata rizzoluzzjoni li kienet titlob forma ta' Gvern b'awtonomija sħiħa politika u amministrattiva. Kien l-ewwel pass lejn forma ta' emancipazzjoni kostituzzjonali.

It-tieni seduta tal-Assemblea Nazzjonali saret fis-7 ta' Ġunju, 1919, proprju fis-*Sette Giugno*. Kienet ġurnata tas-Sibt fl-4.00 p.m. fis-sede ta' "*La Giovane Malta*" meta l-President tagħha, Dott. Filippo Sceberras, ta bidu għas-seduta. Din il-laqgħa aktarx twila kkoncentrat fuq

abbozz ta' rizzoluzzjoni li fost affarijiet oħra kellha taħtar kummissjoni minn hdan l-Assemblea biex tabbozza Kostituzzjoni għal Malta. F'daqqa waħda l-Assemblea Nazzjonali tbiddlet f'Assemblea Kostitwenti.

Izda waqt id-dibattitu bdew jiġru affarijiet li taw lok għal dak li baqa' jissemma bhala s-*Sette Giugno*. Naħseb li flok il-kliem fqajrin tiegħi nħalli d-deskrizzjoni ta' din il-ġrajja f'idejn min kien preżenti u eventwalment kiteb il-Minuti tal-laqqgħa xhud okulari ta' din il-ġrajja storika. Dan kien Ugo Mifsud. Biex ma ntellef xejn mill-effett se nirrepetihom bil-lingwa li nkitbu biha, it-Taljan. Waqt li wieħed mid-delegati kien qed jipprova jitkellem: "*giungono nella sala vaghi rapporti di luttuosi avvenimenti che si svolgono per le vie della Valletta.*".

Il-laqqgħa spicċat izda mhux qabel ma nqala' incident drammatiku meta ngieb fis-sala wieħed ferut. Jingħad li xi hadd għolla maktur imcappas bid-demm ta' din il-vittma u għajjat: "Din hija l-Bandiera ta' Malta!". Dan l-incident jinstab imnaqqax għal dejjem fl-istorja permezz ta' *sketch* impingi mill-pittur Malti Ġanni Vella li kien attwalment preżenti għal dik il-laqqgħa u huwa fil-fatt riprodott ukoll fuq il-karta attwali tal-ghaxar liri.

Din l-Assemblea Nazzjonali ltaqgħet fi tliet seduti oħra, hamsa b'kollox, li matulhom ġie elaborat u approvat abbozz ta' Kostituzzjoni ppreparat mill-Kummissjoni li kienet twaqqfet fi hdan l-istess Assemblea.

Intant fit-30 ta' April tal-1921 giet proklamata Kostituzzjoni ġdida li għad li ma kenitx għalkollox kif ipproponiet u xtaqet l-Assemblea, għal dak iż-żmien kienet pass verament 'il quddiem fil-mixja kostituzzjonali ta' Malta. Kien l-ewwel riżultat effettiv tal-ġrajjet imdemmiġa tas-*Sette Giugno*.

Hadit fit-tat-tul biex nagħti rendikont tal-ħidma ta' din l-Assemblea Nazzjonali għaliex jidhirli li qatt ma nġhatat ġieħ biżżejjed, partikolarment fl-isfond tat-tifkira tas-*Sette Giugno*. Aħna l-Parlamentari u verament il-Maltin u l-Għawdxin kollha għandna dejn kbir lejn dawk li fl-ewwel 20 sena tas-seklu li għadda tant ħadmu biex pajjizna jimxi 'l quddiem politikament.

Kienet żmenijiet mhux faċli li matulhom giet miġġielda gwerra dinjija li ħalliet konsegwenzi kbar, iżda li xegħlet tamiet ta' ħelsien u awtonomija f'ħafna pajjizi, mhux l-inqas f'Malta. L-avvenimenti tas-*Sette Giugno* mnislin minn xewqa għal-libertà u għall-progress soċjali taw frott politiku wkoll, kif għadna kemm rajna. Dak li jispikka kemm fis-*Sette Giugno* kif ukoll matul il-laqgħat tal-Assemblea Nazzjonali huwa l-għaqda li kien hemm anke fost dawk li kellhom ideat opposti għal xulxin.

Infatti wieħed jista' liberament jgħid illi l-episodju storiku tal-Assemblea Nazzjonali ħallielna tagħlima siewja li għadha attwali sal-lum. Ikun wisq għaqli jekk il-Parlament Malti jżomm quddiem għajnejh tliet fatturi li kkaratterizzaw il-ħidma tal-Assemblea Nazzjonali. Dawn huma: l-ispirtu patrijottiku profond, l-għaqda sħiħa fost id-delegati u l-maturità qawwiġa li wrew.

Dan is-sens patrijottiku nissel għaqda shiħa fejn fil-laqgħat, minkejja d-differenzi mhux żgħar, kien hemm rieda shiħa li wasslet għal riżultat waħdieni, Kostituzzjoni parlamentari. Id-differenzi kienu jidhru sewwa għax l-ideat ta' kulhadd kienu mperrċa ġmielhom. Izda minkejja li l-veduti ovvjament kienu 'l bogħod minn identiċi, u waqt li l-prinċipji ma ġewx issagrifikati, l-għaqda finalment irrenjat, tant li kull deċiżjoni effettiva ngħatat b'unanimità.

Immexxijin minn kapijiet ta' kapacità, id-delegati wrew maturità liema bħalha. Dan kien żmien politikament bikri għad-delegati għaliex il-politika kif nafuha aħna kienet fil-bidu tagħha. Ma kienx għad hemm tradizzjoni politika partigjana. Is-sistema partitika kienet għadha ma ħaditx forma u għalhekk lanqas tista' tgħid li kien hemm dik id-dixxiplina tal-partit. Kulhadd, biex ngħid hekk, kien għal rasu bl-ideat tiegħu u bl-istil oratoriku tiegħu. Minkejja dan kien hemm tirrenja dik il-maturità li wasslet lill-Assemblea Nazzjonali biex tesprimi ruħha b'mod magħqud.

X'tagħlima qawwija għalina! Patrijottizmu, għaqda, maturità. Kemm għandna bżonnhom ukoll fiż-żmenijiet tal-lum.

Jekk is-*Sette Giugno* kien il-magħmudija tad-demmi għall-emanċipazzjoni kostituzzjonali tagħna, l-Assemblea Nazzjonali kienet ċertament il-konferma tad-dehen u l-għaqal tal-generazzjoni politika ta' dak iż-żmien. Illum bħal dejjem, il-Parlament tagħna, bħall-bqija tal-pajjiż, għandu bżonn ukoll ta' doża qawwija ta' dan id-dehen li bih kienet imżejna Malta ta' 81 sena ilu.

F'din l-istess okkazzjoni s-sena li għaddiet kont għamilt sejha biex ir-relazzjonijiet bejn il-Membri Parlamentari jkunu dejjem tajbin u rispettużi fil-konfront ta' xulxin b'imgiba korretta u b'diskors meqjus li jixhdu maturità u tolleranza kif jixraq u dan għandu jkun l-ambjent f'din l-ogħla istituzzjoni tal-pajjiż. Jiddependi minna biex din l-istituzzjoni tinzamm fl-ogħla livell il-hin kollu. Ma ninsewx li l-kejl fl-għoli ta' dak il-livell jinsab f'idejna.

F'kuntest usa' nteni dak li għedt sena ilu li l-Parlament jifforma parti integrali mill-iżvilupp politiku, ekonomiku u soċjali ta' pajjiżna u jehtieg jirreġistra progress billi jaħdem b'pass li jsostni l-mixja 'l quddiem ta' Malta. Is-sejha li semmejt qabel tista' wkoll tigi applikata u tiftiehem aħjar jekk nislet frażi mid-diskors tal-predeċessur immedjat tiegħi f'okkazzjoni simili għal din, li ċertament mhuwiex desiderabbli li l-Parlament jitmexxa b'xi impożizzjoni tal-maġġoranza u bit-tfixkil tal-minoranza. Trid tingheleb id-diffidenza li tista' teżisti.

F'dan ir-rigward irrid ngħid li wara x-xewqa espressa ripetutament minn esponenti taż-żewġ naħat tal-Kamra, kif ukoll mill-opinjoni pubblika dwar il-htiega urgenti ta' revizjoni tal-Ordinijiet Permanenti, bil-għan li din ir-revizjoni twassal għal andament aħjar tax-xogħol tal-Kamra, jien tlabt lill-ex President tar-Repubblika Ugo Mifsud Bonnici, bniedem rispettat u kompetenti, biex jieħu f'idejh dan l-inkarigu importanti u sensitiv u joħroġ bil-proposti tiegħu.

Sadanittant ix-xogħol tal-Parlament jibqa' għaddej u ta' min isemmi li mill-bidu ta' din il-Legizlatura, f'Novembru tal-1998 sal-aħħar ta' Mejju ta' din is-sena l-Parlament iltaqa' 306

darbiet, saru 16,656 interpellanza u l-Kumitati Permanenti f' dan l-istess perijodu ltaqghu 152 darba.

Imma x-xogħol tal-Parlament ma jikkonsistix biss fil-laqgħat tal-Kamra, iżda wkoll fil-partecipazzjoni tal-Membri f' diversi laqgħat ta' kumitati barra minn Malta u li l-Parlament tagħna għandu rabta magħhom kif ukoll meta l-Parlament jospita delegazzjonijiet Parlamentari minn barra. Dan hu żvilupp pożittiv fuq livell internazzjonali biex jissahħu relazzjonijiet interparlamentari li jagħtu lok għad-diplomazija parlamentari li tant qed tevolvi u ssir strumentali bħala għodda politika. Dawn l-esigenzi godda u mhumiex jitolbu li jkun hemm zieda ta' rizorsi biex jilqgħu b'effiċjenza u b'mod professjonali għal dawn l-isfidi. Għaldaqstant tlabt lill-Iskrivan tal-Kamra biex isir eżercizzju intern ta' riorganizzazzjoni li issa għaddejt lill-awtoritajiet kompetenti halli jservi ta' bażi għat-tifsil ta' sistema li għandha sservi l-hteġijiet tal-lum u ta' għada, speċjalment jekk il-Parlament irid isir awtonomu bħall-Uffiċċju tal-Awditur Ġenerali u dak tal-*Ombudsman*, żewġ ufficieni li joperaw b'mod effettiv u li wassalhom biex jirbħu r-rispett li jisthoqqilhom mill-pubbliku ingenerali.

F'dan l-istadju tajjeb li nsemmi mizuri oħrajn li twettqu matul is-sena biex jiġi faċilitat ix-xogħol tal-Kamra tad-Deputati u tal-Membri nfushom, fosthom il-faċilitajiet fil-qasam tal-informatika. Dawn jinkludu aċċess għad-dokumenti pubblikati mill-Uffiċċju tal-Parlament u aċċess għall-internet u għas-sistema tal-*email* mill-Uffiċċju tal-Membri fil-preċinti tal-Parlament. Saru arrangamenti biex il-Membri jkollhom aċċess għall-faċilitajiet imsemmija anke mir-residenzi tagħhom stess. Dawn il-mezzi saru essenzjali għar-riċerka li jagħmlu d-Deputati biex jippreparaw il-kontribut tagħhom fil-Kamra.



Matul din l-aħħar sena nidejna wkoll il-*website* tal-Parlament li permezz tagħha Membru jista' jkollu aċċess għall-aġenda tas-seduta li jmiss, kif ukoll għall-Minuti, il-mistoqsijiet parlamentari u t-traskrizzjoni tad-dibattiti. Ta' min isemmi wkoll li permezz tal-*website* u tal-*email*, Membri Parlamentari jistgħu jitolbu informazzjoni u din tintbagħtilhom direttament id-dar. Dan is-servizz huwa offrut ukoll lill-uffiċjali fid-diversi Ministeri u lill-membri tal-Istampa.

Naturalment l-aċċess għall-*website* mhuwiex limitat biss għall-Membri Parlamentari u kull min għandu s-servizz tal-internet jista' jzomm ruħu agġornat b'dak li jkun qed jiġri fil-Parlament.

Nixtieq infakkar ukoll li x-xandir dirett tad-dibattiti Parlamentari fuq stazzjon pubbliku tar-radju mill-PBS qiegħed jitwassal minn dan l-istess stazzjon 'il barra minn xtutna permezz tal-internet, b'hekk l-emigranti Maltin u Għawdxin madwar id-dinja jistgħu jsegwu direttament dak li jkun għaddej fil-Kamra tad-Deputati.

In kwantu ta' hteġa ta' spazju fil-Palazz nista' ngħid li issa ġew vakati kmamar li kienu okkupati mid-Direttorat tal-Unjoni Ewropea u għandna naraw kif dawn jistgħu jiġu utilizzati bl-aħjar mod possibbli biex tinholoq aktar kumdità għat-twettiq tal-ħidma parlamentari.

Wara li semmejt dak li qed isir biex jittejjeb l-operat tal-Parlament, ngħaddi issa biex insemmi l-każ ta' dawk il-Membri Parlamentari li kellhom iċedu l-impjiegi tagħhom meta ġew eletti. F'dan il-każ nista' ngħid li kkummissjonajt rapport għal proposti kif jista' jinstab rimedju u dan ir-rapport mistenni jiġi sottomess sal-aħħar ta' Lulju li ġej. Irrid ngħid ukoll li matul is-sena twaqqfet Assoċjazzjoni tal-ex Membri Parlamentari.

Tajt fuq fuq rendikont ta' dawk il-ħwejjeg li qegħdin jitwettqu fl-infrastruttura tal-Parlament u għandi għax naħseb li f'dawn l-oqsma qed niġbdu ħabel wiehed bħalma għandu jkun ukoll f'oqsma oħrajn. Il-Membru Parlamentari jagħti hu wkoll xhieda tad-demokrazija u nistqarr b'konvinzjoni li kull Membru ta' naħa u oħra jagħti l-kontribut tiegħu ħafna drabi b'sagrificċju mhux żgħir għalih innifsu u għall-familja tiegħu. Dan ukoll għandu jkun apprezzat. L-ingredjenti li jikkoagulaw l-interess nazzjonali jehżistu fina lkoll, *sta* għalina li nħaddmuhom. U hekk għandna naghmlu.

Għax mhux sewwa li f'pajjiż ma jgħoddx aktar minn 400,000 għandu jkun hemm firda li f'ħafna każi taqsamna min-nofs. Għaliex għandna niddimezzaw il-forzi tagħna!

Nemmen li hemm bżonn ta' bidla radikali li gġegħelna nersqu lejn xulxin. Mhux insiru identici għax fid-differenza u fid-distinzjoni hemm is-saħħa. Ejja niddakkru f'it mit-tagħlima tad-delegati tal-Assemblea Nazzjonali.

Inhoss li wasal iż-żmien li kull wiehed u waħda minna jinfetħ għall-ideat, suġġerimenti u kontribut ta' dak li ma jaqbilx miegħu. B'umiltà u b'impenn anke jien irrid ngħin f'dan il-proċess. Bħalma għamlu dawk il-Maltin li laqqgħu u haddmu l-Assemblea tal-1919, għandna nkunu lesti biex inċedu dak iċ-ċentimetru biex kollettivament jintrebaħ dak il-kilometru.

Il-ġenerazzjonijiet futuri jafdaw f'idejna dan il-mument storiku biex ngħaqqdu l-isforzi kollettivi tagħna halli nilqgħu għall-isfida politika u soċjali tal-lum u ta' għada. Ma nistgħux nistennew lil haddieħor jibda hu. Hemm bżonn li kull wiehed minna jieħu l-briga hu.

L-ewwel passi ejja neħduhom aħna l-Parlamentari. Hekk kif qed niltaqgħu f'riġlejn il-monument tas-*Sette Giugno* rridu nwiegħdu lil dawn il-vittmi li isimhom huwa mnaqqax hawn għal dejjem illi aħna m'aħniex se ninsew dak li mietu għalih huma 81 sena ilu.

Bħalma bdejt dan id-diskors nikkwota lil Dun Karm mill-poeżija sabiħa tiegħu “1921 – Lil huti l-Maltin nhar l-għoti tal-Kostituzzjoni”. Nagħlaq bit-twiddiba lilna lkoll li l-poeta hallielna fl-istess poeżija:

Kisser l-ghodda tal-ghira gellieda,

Iftaħ qalbek għall-kelma tas-sliem;

Għalenija, m'hemmx iprem mir-rieda,

Izda mqassma, tintilef fil-kliem.